

श्रीः
श्रीमते रामानुजाय नमः
श्रीमते निगमान्तमहादेशिकाय नमः

श्रीरामदेशिकाचार्य विरचिता
॥ तिरुप्पावैपद्यानां संस्कृतश्लोकाः ॥

This document has been prepared by

Sunder Kidāmbi

with the blessings of

श्री रङ्गरामानुज महादेशिकन्

His Holiness śrīmad āṇḍavan śrīraṅgam

श्रीः
श्रीमते रामानुजाय नमः
श्रीमते निगमान्तमहादेशिकाय नमः

॥ तिरुप्पावैपद्यानां संस्कृतश्लोकाः ॥

अवतारिका

वैकुण्ठे रमया साकं कदाचिज्जगतीपतिः।
संसारसागरे मग्नान् जनान् स्मृत्वा व्यचिन्तयत् ॥ 1 ॥

अहो मोहवशादेते सागरान्तर्निमज्जिताः।
यया कयाऽपि विधयाप्युद्धरिष्यामि तान् ध्रुवम् ॥ 2 ॥

एवं सञ्चिन्त्य भगवान् वैष्णवाग्रेसरान् बहून्।
ससर्ज नौसमानांस्तान् आल्वार् -शब्दाभिधान् गुरून् ॥ 3 ॥

एतेष्वन्यतमः सत्त्वशीलाद्यैस्समलङ्कृतः।
विष्णुचित्ताभिधो विष्णुकुलदीप इवोत्थितः ॥ 4 ॥

आसीद्भगवतो धन्विपुरेशस्य पदाम्बुजे।
कुर्वन् हि तुलसीपत्रमञ्जर्याद्यैः समर्चनाम् ॥ 5 ॥

तुलसीभूमिखननवेळायां पेटिकागता।
एकदा बालिका लब्धा विष्णुभक्तशिखामणेः ॥ 6 ॥

दिने दिने स्वच्छपक्षकलेव शशिनः शुभा।
ववृधे यौवनं चापि तस्याः प्रादुरभूद्वयः ॥ 7 ॥

सर्वदा भगवन्तं तं रङ्गनाथाह्वयं प्रभुम्।
स्वस्य भर्तारमाचिन्त्य तद्व्यग्रा समभूत्सदा ॥ 8 ॥

अनावृष्टिरभूद् वृन्दावने कृष्णापचारतः।
पूर्वमेतत् समालोच्य कर्तुं कात्यायनीव्रतम् ॥ 9 ॥

ऐहन्त हन्त ता गोप्यः साध्यं त्रिंशद्दिनैः शुभम्।
प्रार्थयन्ते स्म तं कृष्णं व्रतोपकरणं प्रति ॥ 10 ॥

अङ्गीकृत्य तदीयां तां प्रार्थनां सफलां व्यधात्।
कृष्णः कमलपत्राक्षो भक्तानामभयप्रदः ॥ 11 ॥

ततस्ताः सङ्गताः स्वासु नियमं पर्यकल्पयन्।
या पूर्वं प्रातरुत्तिष्ठेत् प्रबोधयतु सापराः ॥ 12 ॥

इत्थं विधाय नियमं तथैव प्रातरुत्थिताः।
यमुनायां सुखं स्नात्वा चक्रिरे व्रतमुत्तमम् ॥ 13 ॥

पूर्णिमायां मार्गशीर्षमासि पुण्यदिने शुभे।
आख्यायिकामिमां कृत्स्नां स्मरन्ती मनसा सती ॥ 14 ॥

गोपिकाभिः कृतं सर्वं कार्यजातं त्वमन्यत।
स्वनैव क्रियमाणं सा गोदा सर्वाङ्गसुन्दरी ॥ 15 ॥

मत्वा तथैव सा गोदा प्रोवाचेमां कथां स्मृताम्।
त्रिंशता रसपूर्णाभिः दिव्यैर्द्रमिडसूक्तिभिः ॥ 16 ॥

तिरुप्पावै - श्लोकाः

या स्वयं भट्टनाथस्य सीतेव मिथिलेशितुः।
लब्धाऽभिवर्धिता चैव तां गोदां स्मर हे मनः ॥

मासोऽयं मार्गशीर्षो दिनमपि सुदिनं चन्द्रसम्पूरितत्वात्
तस्मादुत्थाय गोप्यः शुभतरवपुषः स्नातुकामाः प्रयात।

यः सर्वान् शत्रुवर्गान् तृणमिव मनुते तस्य गोपस्य पुत्रः
कृष्णः पद्मायताक्षो दिशति च करणान्यस्मदभ्यर्थितानि ॥ 1 ॥

हे भूलोकमवाप्य नः शृणुत सद्गोप्यो लसन्त्यो भृशं
वाक्यं मङ्गलदायकं व्रतपरं तत्रोपयुक्तान् विधीन्।
नास्माभिर्विमुखीभिरर्थिनिवहे भाव्यं प्रसूनाञ्जने
धार्ये नैव कुपुस्तकादिपठनं त्याज्यं ह्यकृत्यं तथा ॥ 2 ॥

पादाक्रान्तसमस्तलोकविभवं स्तुत्वा प्रभुं श्रीधरं
स्नानं चेत् क्रियते व्रताय सकलो लोको विबाधो भृशम्।
गावोऽभीष्टपयःप्रदाः किल मही सस्यैः समृद्धा भवेत्
देवो वर्षति मासि मासि च जनाः नित्यश्रियं प्राप्नुयुः ॥ 3 ॥

हे पर्जन्य समुद्रमेत्य सलिलं पीत्वा समृद्धं ततो
भूत्वा नीलतनुर्यथादिपुरुषः श्रीचक्रपाणेः करे।
शङ्खध्मानसमानगर्जनयुतस्त्वं वर्ष वारां चयं
स्नात्वा तत्र समाप्य सुव्रतमिदं तुष्टा भवामो वयम् ॥ 4 ॥

यं मायाविनमामनन्ति विबुधाः यं माथुरं जानते
यं प्राहुर्यमुनाविहारकुशलं दामोदरं केशवम्।
तं देवं मनसा स्मरेम वचसा सङ्कीर्तयामो यदि
ह्यग्नौ तूलमिवाखिलं कृतमघं नश्येद्भविष्यच्च नः ॥ 5 ॥

बाले त्वं न शृणोषि किं खगरुतान्याह्वानशङ्खध्वनिः
नैव श्रोत्रपथं गतोऽस्ति गरुडाधीशालयाज्जागृहि।
ध्यानावस्थिततद्गतेन मनसा सङ्कीर्तयद्भिर्हरिं
शब्दानुच्चरितान् महाजनगणैः श्रुत्वापि नोद्बुध्यसे ॥ 6 ॥

भ्रान्ते ! खञ्जनसङ्गजातनिनदान् त्वं कीचुकीचीत्यमून्
 गोप्यः सुन्दरकेशपाशभरिता माङ्गल्यमालावृताः।
 यन्मथ्रन्ति दधीह तेन जनितान् शब्दांश्च यत्केशवं
 ब्रूमस्तद्भवती न किं निशमयत्युत्तिष्ठ बाले शुभे ॥ 7 ॥

दृष्ट्वा प्राच्यां प्रकाशं तदनु यदुवरैर्मुच्यमाना महिष्यः
 धावन्त्येकत्र तुष्टाः तृणचरणधिया नैव वर्तामहेऽत्र।
 इत्येवं बद्धकोपाः ज्वलदनलसमाः स्थापयित्वैव गोपीः
 प्राप्ताः स्मस्त्वां हि नेतुं बकमुखशमनं कृष्णमुच्चैः स्तुवन्त्यः ॥ 8 ॥

पर्यङ्के बहुरत्नदीपभरिते धूपैस्तथा व्यापृते
 निद्रासि ह्यबले कवाटयुगलं त्वं क्षिप्रमुद्घाटय।
 मूका किं बधिरालसा तव सुता स्वापाभिचारं गता
 किं वा कीर्तय मायिनं हरिमिमं क्षिप्रं त्वमुत्थापय ॥ 9 ॥

अस्माकं पटहप्रदेन तुलसीयुङ्मौलिना शार्ङ्गिणा
 ध्वस्तो रावणसोदरः स विजितो निद्रापरीक्षाविधौ।
 चिह्नं स्वीयपराजयस्य महतीं निद्रामदात् किं नु ते
 येन त्वं स्वपिषीदृशं बहुविधं सम्बोध्यमाना मुहुः ॥ 10 ॥

सम्पन्नस्य च शत्रुनाशनविधौ दीक्षाजुषः पुत्रिके
 वल्मीकाग्रफणाधरप्रविलसन्मध्ये मयूरीनिभे।
 सख्यस्ते समुपागता जलधरच्छायं भजन्त्यो हरिं
 नोत्तिष्ठस्यपि मूकभावसहिता किं मन्यसे निद्रया ॥ 11 ॥

बद्धैर्वत्सपरायणैः सुमहिषीवृन्दैः पयः क्षारणा -
 दासित्ताङ्गण भूमिसद्गृहपतेः गोपेश्वरस्य स्वसः।
 गेहद्वारसमागतैः हिमजलासिक्तस्वशीर्षैः सखी -
 वृन्दैः संस्तुतरावणारिविभवं श्रुत्वापि नोद्बुध्यसे ॥ 12 ॥

विष्णुं घोरबकास्यदारकममुं रक्षःशिरश्छेदिनं
 गायन्त्यः प्रतिपेदिरे व्रतभुवं सर्वाश्च गोपाङ्गनाः।
 शुक्रः प्रादुरभूद् बृहस्पतिरगादस्तं द्विजाश्चोत्थिताः
 बाले त्वीदृशकाल एव शयिता स्नानं ह्यकृत्वा शुभे ॥ 13 ॥

गेहारामगवापिकाजलगतं रक्तोत्पलं पुष्पितं
 भ्रान्ते सञ्कुचिताऽभवत्कुमुदिनी ध्मायन्ति शङ्खं जनाः।
 श्वः प्रातः प्रथमोत्थिता ननु सखीरुद्धोधयिष्येऽह मि -
 त्युक्तिः किं तव नैव लज्जयति तत्प्रोत्थाय कृष्णं भज ॥ 14 ॥

अद्यापि स्वपिषीह बालशुकिसख्यद्य प्रबुद्धास्म्यहं
 जानेऽहं तव वाक्यकौशलमहं यूयं तथा द्रक्ष्यथ।
 किं सर्वाः समुपागमन् ननु तथा सङ्ख्याय जानीहि तत्
 त्वं तं मायिनमुग्रशत्रुशमनं कृष्णं सखायं स्मर ॥ 15 ॥

श्रीमद्गोपजनेशितुर्गृहपरित्रातस्तथोच्चध्वज -
 प्रालम्बोज्ज्वलतोरणप्रगुणितद्वारस्थ दौवारिक।
 कृष्णः प्रागवदद् व्रतोपकरणं दास्यामि युष्मभ्यमि -
 त्याप्ताः सेवितुमेव तं मणिमयं तस्मात्कवाटं नुद ॥ 16 ॥

स्वामिन् दानपरायण प्रभुवर प्रोत्तिष्ठ नन्दप्रभो
 स्वामिन्युत्तमवंशजे शुभगुणे निद्रां यशोदे त्यज।
 व्याप्य व्योम पदत्रयेण तु जगन्मातः प्रबुध्यस्व हे
 विष्णो त्वं बलभद्र कृष्णसहितश्चोत्तिष्ठ कृष्णप्रिय ॥ 17 ॥

नीले वासितचारुकेशनिचये हे नन्दगोपस्रुषे
 कूजन्त्यत्र च कुक्कुटा अपि कुहूकण्ठा लतामण्टपे।
 अस्मत्कीर्तितकृष्णनामविभवं भक्त्या स्वयं शृण्वती
 भूषाशिञ्जितमञ्जुपाणिकमलेनोद्घाटयस्वार्गलम् ॥ 18 ॥

पर्यङ्के बहुदीपराजिलसिते कान्ताकुचाग्रस्थली -

विन्यस्तात्मभुजान्तराल भगवन् वाचं न दत्से हि नः।
देवि त्वं न किलेच्छसि स्वशयनात्कान्तं कदाप्युत्थितं
त्वं चेन्न क्षणविप्रयोगसहना तत्त्वं न तन्नो दया ॥ 19 ॥

त्रिंशत्कोटिदिवौकसामपि पुरो गत्वा तदार्तिच्छिदा -

कारिन्नाश्रितवत्सलारिशमनोत्तिष्ठ स्वयं निर्मल।
नीले विद्रुमरक्तवर्णवदने कुम्भस्तनि त्वं हि नः
कृष्णं चान्यदपेक्षितं च करणं दत्त्वा व्रतं कारय ॥ 20 ॥

आपूर्य प्रसृतान् घटान् बहुपयोधारा बहिर्मुञ्चतः

स्वामी धेनुगणस्य योऽतिमहतो गोपस्य तस्यात्मज।
दीनास्त्यक्तपराक्रमारिसदृशाः त्वत्पादपद्मान्तिकं
प्राप्ताः स्मः श्रितपालनोद्यत जगद्दीप प्रबुध्यस्व भोः ॥ 21 ॥

नष्टाहङ्कृतिशत्रुसङ्घवदिहागत्य स्थितानामुप -

र्यस्माकं न पतेयुरब्ज रुचयः किं ते कटाक्षाः शनैः।
अक्षिभ्यामुदितार्कचन्द्रसदृशत्विङ्गां मनावचेद्भवा -
नस्मान् पश्यति नष्टपापनिचयाः स्याम प्रहृष्टा वयम् ॥ 22 ॥

क्षोणीभृद्भरकन्दरोदरशयः सिंहः प्रबुद्धो यथा

दृष्ट्योग्रं परिधूय केसरचयं चाञ्जेद्गभीरां गतिम्।
आगत्यैवमधिष्ठितः सुविहितं सिंहासनं यत्कृते
प्राप्ताः कार्यमिदं विचिन्त्य करुणामस्मासु सन्दर्शय ॥ 23 ॥

लङ्काधीशदशाननादिशमन त्वद्विक्रमो वर्धतां

वत्साख्यारिविनाशिनस्तव जगन्मातुः प्रथेतां पदे।
तं गोवर्धनपर्वतं कृतवतश्छत्रं गुणास्ते जय -
न्वेतं त्वां शरणं गता वयमहो लब्धुं व्रतस्योचितम् ॥ 24 ॥

कस्याश्चिज्जठराद्भवन्निशि तदैवासीः परस्याः सुतः
 तस्यैवं परनाशिनो व्यरचयत् कंसोऽप्रियं ते बहु।
 तत्सर्वं त्वयि निष्फलत्वमगमत् तस्मिन् भवत्यर्थितां
 प्राप्ताः स्मः पटहादिकं बहुविधं दत्त्वा व्रतं कारय ॥ 25 ॥

शङ्खान् शुक्लतमान् निनादभरितान् दीपान् बहून् सुन्दरान्
 किञ्चात्यद्भुतनादवादिपटहान् वेदप्रवक्तृन् जनान्।
 अत्युच्चध्वजमावितानमखिलं चान्यद्भरे श्रीपते
 देहि त्वं वटपत्रतल्प जलदश्याम प्रभो सादरम् ॥ 26 ॥

हे शत्रुञ्जय गोपते प्रिय विभो स्तुत्वा वयं त्वां मुहुः
 प्राप्येमान् पटहान् बहून् बहुमतिं लप्स्यामहे चोत्तमाम्।
 वस्त्राप्यङ्गदकर्णपत्रकटकान् धृत्वा ततः सङ्गताः
 स्वाद्धन्नं घृतदुग्धपूरभरितं भोक्ष्यामहे च त्वया ॥ 27 ॥

गोवृत्त्यैव हि जीवतामहरहः गोपालकानां कुले
 येन प्रादुरभूस्त्वमेतदुचितं पुण्यं समृद्धं हि नः।
 अस्माभिः प्रिय कृष्ण गोपतनयेत्याहूयमानोऽसकृत्
 मन्युं मा कुरु चास्मदिष्टमखिलं सद्यः प्रयच्छ प्रभो ॥ 28 ॥

कृष्ण प्रातरिहागतैस्तव जनैरावेद्यमानं शृणु
 प्राग्दत्तैरिह वाद्यचामरमुखैर्न स्याम तुष्टाः प्रभो।
 किन्त्वल्पान् सहजानपोह्य विषयान् सांसारिकान् सर्वदा
 कैङ्कर्यं करवाम तेऽङ्घ्रिकमले कुर्या दयां नस्तथा ॥ 29 ॥

गोप्यश्चन्द्रसमानचारुवदनाः संस्तुत्य दामोदरं
 प्राप्ता यत्पटहादिकं कृतिमिमां गोदाख्यदेव्या कृताम्।
 त्रिंशद् द्राविडपद्यगुम्भनमयीं ये वा पठन्त्यादरात्
 पद्माकान्तदयामवाप्य भुवि ते नित्यं सुखं प्राप्नुयुः ॥ 30 ॥

सम्प्रदायविदामत्र वक्तव्यं बहु शिष्यते ।
विशिष्टभावविस्पष्टज्ञानहेतुरियं कृतिः ॥

श्रीवीरराघवार्याणां उत्तमूर्चक्रवर्तिनाम् ।
सर्वशास्त्रप्रवीणानामन्तेवासी ह्ययं जनः ॥

वरदार्यगुरोः सूनुः वात्स्यः श्रीरामदेशिकः ।
व्यतानीत् श्लोकरूपेण गोदादेव्याः कृतिं शुभाम् ॥

॥ श्री तिरुप्पावैपद्यानां संस्कृतश्लोकाः समाप्ताः ॥